



Lectio Divina

Nobyembre 2022



Ika-5 nin Nobyembre, 2022

Ebanghelyo para sa Ika-32 na Domingo

Kan Ordinaryong Panahon (Taon- C)

Lukas 20: 27-38

²⁷Nagkahirang Saduceo idtong daing pagtubod sa pagkabuhay-liwat, an nagdulok ki Jesus sa paghapot, ²⁸"Maestro, nagsurat si Moises kaining pagbuot para sako, 'Kun magadan an sarong lalaki dangan mabayaan an agom nya na mayong aki, kaipuhan agumon kan tugang nyang lalaki an balo tanganing magkaaki sinda para sa nagadan nyang tugang .' ²⁹Igwa kaidto nin pitong magturugang na lalaki. An pinakamatua nag-agom, alagad nagadan na mayong aki. ³⁰Inagom kan ikaduwa an balo, ³¹dangan kan ikatulo. Pareho an nangyari sa pitong magturugang; nagkagaradan sinda gabos na mayo nin aki. ³²Dangan nagadan man an babae. ³³Ngunyan, sa pagkabuhay liwat. Mapakisay syang agom? Huli ta narin agom sya ninda gabos!" ³⁴Nagsimbag si Jesus, "An mga lalaki saka mga babae sa panahon na ini nag-aaragom asin nagpapaaragom, ³⁵alagad an mga lalaki asin mga babae na maninigong buhayon liwat para sa buhay na maabot, dai na maagom. ³⁶Dai na sinda magagadan, huli ta magigin arog na sinda sa mga anghel. Sinda mga aki nin Dyos, huli ta nabuhay sinda liwat. ³⁷Malinaw na pinatunayan ni Moises na an gadan mabubuhay liwat. Sa kasuratan dapit sa naglalaad na sadit na kahoy, inaapod nyang Kaguranganan an Dyos ni Abraham, ni Isaac, asin ni Jacob. ³⁸Bako Syang Dyos kan mga gadan kundi kan mga buhay— an gabos nabuhay saiya."

Giya sa paghurop-hurop asin paghiras

"Nagkahirang Saduceo idtong daing pagtubod sa pagkabuhay-liwat, an nagdulok ki Jesus sa paghapot..."

An mga Saduceo, saro sa tulong magkairiwal na nagkasararo huli sa pagkaungis ninda ki Jesus. An duwa iyo an mga Herodiano asin an mga Pariseo. Garo sinda mga rungaw na pulitiko na magkairiwal alagad huli sa sarong marhay na kalaban, sinda nagkasararo. An tulong ini igwang kanya-kanyang hapot tanganing ipasupog si Jesus sa mga tawong nagsusunod Saiya. Alagad, sa katapanan, sindang tulo an napasupog.

Gurano kasarig an sakong pagtubod ki Jesus? Nadadara pa daw ako kan mga pag-ulog-ulog nin iba tumang sa katukduan ni Jesus?

"sa pagkabuhay-liwat, mapapakisay syang agom?"

An babae bako sanang kun kisisay na agom. Bako syang kasangkapan o pagrugaring nin sisay man. An satong inot na identidad iyo na kita mga akin in Dyos, bakong katabang ni..., o employado ni..., o agom ni... Sa katapusan kita gabos aki nin Dyos.

Ano an pagtratar ko sa sakong agom, employado, o kasambahay? Nahihiling ko daw na sinda mga aki man nin Dyos?

"Bako syang Dyos kan mga gadan kundi kan mga buhay..."

Dai nanggad dapat kita mawaran ni paglaom. Buot ni Jesus na magkaigwa kita nin banwaan na banal digdi sa kinaban. An banal na banwaan, banwaan na may katanusan asin katuninungan. Alagad, dawa ngani dai ini mangyari huli man sana kan satong karatan asin kapabayaan, igwa pang paglaom na ini satong pagtubod iyo man sana an madara sato sa rarom kan satong paglaom sa buhay na daing katapusan.

Ano an ginigibo ko kun nagluluya an buot ko? Ano an sakong sinasarigan?

Ika-13 nin Nobyembre, 2022

Ebanghelyo para sa Ika-33 na Domingo

Kan Ordinaryong Panahon (Taon- C)

Lukas 21: 5-19

⁵Nag-uurulay an nagkapirang disipulo dapit sa Templo na labi kagayon huli kan mga mahalagang gapo asin kan mga dulot sa Dyos. Sinabihan sinda ni Jesus, ⁶"Gabos na nahihiling nindo digdi— maabot an mga aldaw na an lambang gapo na nakapatong sa gapo marrugba."

⁷Dangan naghapot sinda, "Kagurangnan, nuarin ini mangyayari asin ano an tanda na ini mangyayari na?" ⁸Nagsimbag si Jesus, "Magmaan na dai kamo maloko. Huli ta dakul an madigdi sa ngaran Ko na magsasabi, 'Ako an Kristo!' o 'Nag-abot na an oras!' Dai kamo magtubod sainda. ⁹Dai kamo matakot kun makadangog kamo nin mga gyera saka mga ralaban. An mga iyan dapat na mangyari nguna, alagad bako pa iyan an katapusan." ¹⁰Padagos Syang nagpahayag, "An sarong nasyon malaban sa magkasing nasyon; an sarong kahadian malaban man sa magkasing kahadian; ¹¹malinog nin makusog, asin magkakaigwa nin gutom saka peste sa manlain-lain na lugar; magkakaigwa nin makangingirhat saka darakulang tanda hali sa kalangitan.

¹²Alagad bago mangyari ini gabos, dadarahon kamo sa mga sinagoga, saka sa mga bibilangguan; iaatubang kamo sa mga hadi asin sa mga kagsakop dahil Sako. ¹³Panahon na nindo ini sa pagpahayag kan Marhay na Bareta. ¹⁴Ibugtak na nindo sa saindong isip na dai kamo mahadit kun paano kamo masimbag, ¹⁵huli ta tatawan ko kamo nin mga tataramon asin kadunungan, na dai masusudya o masisimbag kan saindong mga kaiwal. ¹⁶Ipapaarestar kamo maski kan saindong mga magurang, mga tugang, mga kadugo saka mga katuod; ipapagadan ninda an iba saindo. ¹⁷Ikakaungis kamo kan gabos na tawo dahil Sako. ¹⁸Alagad maski sarong buhok sa saindong payo dai mawawara. ¹⁹Kun makatagal kamo, makakamtan nindo an buhay.

Giya sa paghurop-hurop asin paghiras

"Gabos na nahiiling nindo digdi—maabot an mga aldaw na an lambang gapo na nakapatong sa gapo marurugba."

Andam na si Jesus na makilaban tumang sa mga tawong makapangyarihan. Kaiwal Nya na an mga Pariseo, Herodiano asin Saduceo. Tinaraman Nya naman an mga Eskriba kan saindang pag-uuri sa mga balo. Dangan, inumaw Nya an sarong balo na naglimos kan bilog Nyang pagrugaring sa templo. Kaya, kan nadangog Nya an mga tawong nag-uumaw kan Templo huli kan mga burak asin mga adorno kaini, si Jesus nagtuyaw.

Arin an urog mahalaga? An adorno kan Templo o an kalinigan kan sakong puso?

"Kagurangnan, nuarin ini mangyayari asin ano an tanda na ini mangyayari na?"

Kan pagpuon ni Jesus kan Saiyang ministeryo, dakul an Saiyang paradangog. Kan nagpuon na Syang magtumang sa mga makapangyarihan, dikit na sana an nagsusurog Saiya. Mala ngani ta kan naghapot an mga disipulo na kairiba ni Jesus sa alituktuk kan bukid nin mga Olibo. Duman natatanaw ninda an gayon kan Templo. Kan nakiwal na si Jesus, dakul na an nagpapaipli.

Sagkod sain an pagsunod ko ki Jesus?

"Magmaan na dai kamo maloko."

Dakul an mga parasagin-sagin kan panahon ni Jesus asin sagkod sa panahon ngunyan. Si Jesus nagtataong patanid. "Dai kamo magbali-bali sainda." Kan nagkaigwang gyera, linog asin gutom, dakul an nagbutwang mga peke na propeta na nagtatararam na madali nang matunaw an kinaban. May mga nagsasabi man na daog na an Dyos kan demonyo. Mayo na Syang pakinabang sa tawo. An sinasabi ninda na maglaom na sana sa sadiri, bako sa Dyos.

Kun mag-abot an panahon nin makuring pagsakit, siisay an linalauman ko?

Ika-20 nin Nobyembre, 2022

Ebanghelyo para sa Domingo kan

Kapyestahan kan Kristong Hadi (Taon C)

Lukas 23: 35-43

³⁵An mga tawong yaon duman nagmamasid mantang pinagtuya-tuya si Jesus kan mga puon asin nagsabi, "Ilinigtas Nya an iba, iligtas Nya man an Saiyang sadiri kun Sya an pinili, an Kristo kan Dyos." ³⁶Pinagtuya-tuya si Jesus kan mga puon asin nagsabi, "Iniligtas Nya an iba, iligtas Nya man an Saiyang sadiri kun Sya an pinili, an Kristo kan Dyos." ³⁸Igwa nin nakasurat sa may pamayuhan Nya, "Ini an Hadi kan mga Hudiyo." ³⁹Saro sa mga kriminal na nakabitay duman nagtuya-tuya man, "Bakong Ika an Kristo? Iligtas Mo an sadiri Mo asin kami," an sabi nya. ⁴⁰Alagad sinaway sya kan kaiba nya, "Dai ka natatakot sa Dyos? Sinentensyahan ka man arog Saiya. ⁴¹Tama an sinentensya sato huli sa ginibong sala." ⁴²Dangan nagsabi sya, "Jesus, giromduma man ako pag-abot Mo sa Saimong Kahadian." ⁴³Sinabihan sya ni Jesus, "Amen, sinasabi Ko saimo, ngunyan maiba ka Sako sa Paraiso."

Giya sa paghurop-hurop asin paghiras

"Pinagtuya-tuya si Jesus kan mga puon asin nagsabi, "Ilinigtas Nya an iba, iligtas Nya man an Saiyang sadiri kun Sya an pinili, an Kristo kan Dyos."

Sisay an tunay an hadi? An mayaman na napapatos nin mamahalon na gubing asin napapalibutan nin soldados? O an sarong tawong mayong harong, mayong higdaan, alagad may kapangyarihan na magpatawad asin magligtas kan kalag? Huna kan mga mayong pagtubod, an lalaking ini kapay huli ta Sya nagsasabing ililigtas Nya an mga tawo tumang sa mga Romano, alagad mayo ngani Syang armas asin mga soldados kundi mga ordinaryong parasira.

Kisisay ako naglalaom? Sa kinabanon na hadi o sa hading langitnon? Sa panahon nin eleksyon, sisay an sakong dinadangog?

"Saro sa mga kriminal na nakabitay duman nagtuya-tuya man..."

An hiling kan kriminal sa gabos na tawo mga kriminal man. Kaya para saiya, mayong saysay an magbagong buhay huli ta gabos man kriminal. Ini an paghiling kan sarong mahabon ki Jesus. Asin saiya ining sinusugutan na gibuhon an gabos nyang makakaya sa paggamit nin anting-anting tanganing sinda makadulag—asin makahabon giraray.

Makakapagsabi daw ako na nagbagong buhay na ako? Ano an mga tinalikdan kong kasalan?

"Amen, sinasabi Ko saimo, ngunyan maiba ka Sako sa Paraiso."

Swerteng gayo kan parahabon na ini. Nakasabay nya si Jesus sa pagbitay sa krus. Huli ta namatian na gayo ni Jesus an sakit asin kasusupgan na bitayon sa krus, nagmakulog Sya sa parahabon na tulos man sanang nagsulsol asin nagtubod ki Jesus bilang hadi. Ini an susi sa satong kaligtasan.

Kun mag-abot an satong kagadanan, andam daw akong magpasalamat sa Dyos huli kan Saiyang pagpatawad asin pagkaherak? Dai daw ako tamaan nin kapaitan asin pagtumang sa Dyos?

Ika-27 nin Nobyembre, 2022

Ebanghelyo para sa Inot na Domingo

Kan Abdyento (Taon C)

Mateo 24: 37-44

³⁷Siring kan panahon ni Noe an pagdatong kan Aki nin Tawo. ³⁸Bago magbaha, sige sana an karakanan, irinuman, asin araguman kan mga tawo, sagkod sa aldaw na

naglaog si Noe sa arka. ³⁹Dai ninda aram an mga nangyayari sagkod na nag-abot an baha dangan inanod sinda. Arog man kaiyan an mangyayari pag-abot kan Aki nin Tawo. ⁴⁰Duwang lalaki yaon sa uma, an saro kukuanon, an saro iwawalat. ⁴¹Duwang babae an maggigiling sa gilingan; an saro kukuanon, an saro iwawalat. ⁴²Kaya magpuka kamo, huli ta dai nindo aram kun nuarin maabot an Kagurangnan. ⁴³Alagad sabuton nindo ini! Kun aram kan kagharong kun anong oras kan banggi maabot an parahabon, mabantay sya. Dai nanggad nya tutugutan an parahabon na magsalakat sa saindong harong. ⁴⁴Kaya magpuka asin magandam kamo, huli ta dai nindo aram kun nuarin maabot an Kagurangnan.

Giya sa paghurop-hurop asin paghiras

"Siring kan panahon ni Noe an pagdatong kan Aki nin Tawo."

AN pauli-ulit na patanid ni Jesus sa sato iyo na dai ta aram kun nuarin Sya madatong, kun tano asin kun pano Sya madatong. Ini an kahaputan kan mga disipulo, alagad mayo sindang nakukuang simbag. Ini man an satong kahaputan na mayo man na kasimbagan. Kadaklan na beses, an kawaran nin kasimbagan iyo an nagdadara sa kadaklan sa kawaran nin paglaom. Resulta? Naghihinugak. Nagpapalamos sa bisyo. Nasisibot sa *Chrisitmas Party*, sa karakanan asin irinuman—siring kan panahon ni Noe.

Ano an sakong kinakasibutan ngunyan? Pirang oras an itinatao ko para sa Dyos? Pira man an para sa Party?

"Duwang lalaki yaon sa uma, an saro kukuanon, an saro iwawalat."

Manlain-lain na klase an pagdatong kan Kagurangnan. Huli ta dai ta aram kun nuarin, kita nakukubanan asin natatagalpo. Kairiba ta pa sana ngunyan na satong tugang, saaga babawian na palan syang buhay. Kakakasal pa sana, nababalo na, namumundag pa sana, kinua na kan satong Kagurangnan. An kagadanan nin tawo pano nin ngangalasan.

Nagpapasabong man daw sako na tibaad magadan na ako ngunyan na banggi? Ano an sakong pagmati?

"Kaya magpuka... Huli ta dai nindo aram kun nuarin maabot an Kagurangnan."

Dai ta aram, alagad sigurado ining maabot. Kaya dapat kitang magpuka. Ano an dapat tang bantayan? Ano an dapat tang pag-andaman? Igwa daw si Kristong tangkal na masisirungan sa buhay ko? Igwa daw Syang makukuang bahugan na mahihigdaan sa sakong puso?

Ano an bahugan na pinag-aandam ko para sa sakong Kagurangnan?

Come Holy Spirit

Ingles na Bersyon

Come Holy Spirit, we need you
Come Holy Spirit, we pray
Come in your strength and your power
Come in your own special way

Come like a spring in the desert
Come to the weary of soul
Lord, let your sweet healing power
Touch me and make me whole

Come Holy Spirit, we need you
Come Holy Spirit, we pray
Come in your strength and your power
Come in your own special way

Bikol na Bersyon

Madya Espiritu Santo, kami pakabanala
Madya sa Simong kabagsikan, madya kami suruga
Haprusa an samong mga lugad, madya kami bulunga
Madya sa mga nagsasakit, madya kami ampuna.

Resuene Vibrante

Resuene vibrante el himno de amor
Que entona tu pueblo con grata y emocion
Resuene vibrante el himno de amor
Que entona tu pueblo con grata emocion
Patrona del Bicol Gran Madre de Dios
Se siempre la Reina de Nuestra Region
Patrona del Bicol Gran Madre de Dios
Se siempre la Reina de Nuestra Region.

Maski an kasalogan, Sambit an si'mong ngaran
Maski an kabukiran, Ika an rokyaw.
Kami si'mong aki, Pano' nin kaogmahan
Si'mong nangangako, Ika kamo'tan.
Kami si'mong aki, Pano' nin kaogmahan
Si'mong nangangako, Ika kamo'tan.

Awiton an awit nin pagkamoot
Sa saimo samuyang idinodolot
Awiton an awit nin pagkamoot
Sa saimo samuyang idonodolot.
Patrona nin Bikol, Ina ka nin Dios
Magdanay na Reina nin samuyang region,
Patrona nin Bikol, Ina ka nin Dios
Magdanay na Reina nin samuyang region.

Patrona nin Bikol, Inang mamomo'ton
Pamanang banal, Balaog nin Dios.
Pakihimatea mga inagrangay, Kan si'mong banwaan
Na napaalaw.
Patrona nin Bikol, Inang mamomo'ton
Pamanang banal, Balaog nin Dios.
Pakihimatea mga inagrangay, Kan si'mong banwaan
Na napaalaw.

Resuene vibrante el himno de amor
Que entona tu pueblo con grata y emocion
Resuene vibrante el himno de amor
Que entona tu pueblo con grata emocion
Patrona del Bicol Gran Madre de Dios
Se siempre la Reina de Nuestra Region